

ÍTRÓTTUR

SAMBAND
JÁKUP MØRK
JAKUP@SOSIALURIN.FO
TLF. 341800



Bartal Eliassen og ÍF søktu HB í umfarinum, har væntaðu vinnararnir taptu
Mynd: Álvur Haraldsen

Favorittarnir fullu sum flugur

Bara meistararnir í NSÍ, sum í lötuni eru á aldukambinum, megnaðu í longsta umfarinum higartil í ár at liva upp til tað, sum roknað varð við

13. UMFAR
Jákup Mørk
jakup@sosialurin.fo

Landskappingin í fót bólti er komin í hæddina. Frá leygardegnum og inn til mikukvöldið varð 13. umfar avgreitt. Hetta var síðsta umfar í fyrra partinum av hesum kappingarárinum. Í vikuskiftinum, sum stundar til, verður 14. umfar á skránni, og harvið verður sjótil settur á seinna partin av hesum kappingarárinum, sum verður liðugt leygar-dagin 25. oktober, tá ið 27. og síðsta umfarið verður á skránni.

13. umfar var merkisvert upp á fleiri mátar. Ein var, at eingin dystur varð spældur um somu tíð. Fyrsti dysturin – tann millum NSÍ og B36 – var leygarkvöldið,

B71 og KÍ spældu tíðliga seinnapartin sunnudagin, Víkingur og EB/Streymur spældu seint seinnapartin sunnudagin, B68 og Skála spældu mánakvöldið, og umfarið varð runað av mikukvöldið, tá ið HB vitjaði í Fuglafirði.

Tað kemur sjáldan fyri, at ikki fleiri dystir verða spældir um somu tíð. Sjálv-andi kennist intensiteturin størri, tá ið allir dystirnir eru í senn. Men tað hevur avgjørt sína sjarmu, at dystirnir verða spældir ymiskar tíðir. At dystirnir ikki verða spældir um somu tíð er meirivanligt í grannalondum okkara, enn tað er, at allir verða spældir í senn.

Favorittarnir fullu

Merkisvert var tað eisini í 13. umfari, at tey, sum vórðu roknað at vera greiðir favorittar, ikki megnaðu at liva upp til tað, sum roknað varð við.

Undan vikuskiftinum høvdu NSÍ og B36 eins nógv stig. Tí var eingin greiður favorittur undan stevnudystinum í Runavík.

NSÍ var á heimavølli, og tí kom tað neyvan óvart á, at NSÍ vann.

KÍ var omanfyri B71 undan uppgerðini á Sandi. Men tað var B71, sum vann 2-0. Undan uppgerðini í Sarpugerði var EB/Streymur omanfyri Víking á støðutalvuni. Men tað var Víkingur, sum vann 2-0 á heimavølli ímóti oddaliðnum.

Einki var at siga til, at B68 á heimavølli var favorittur ímóti Skála. B68 hevði 14 og Skála 8 stig. Men tað var Skála, sum vann 2-0, og harvið høvdu trý undirtappað lið í 13. umfari vunnið 2-0.

Mest óvæntaða úrslitið var tað, tá ið stórfavorittarnir í HB mikukvöldið taptu 1-0 í Fuglafirði. Harvið høvdu fyra favorittar ikki megnað at liva upp til tað, sum undan 13. umfari varð roknað við, at teir fóru at gera.

Torført at spáa

Gongdin seinastu vikurnar ber við sær, at tað er ógvuliga torført at meta um, hvussu tað fer at ganga í næsta umfari.

Eftir at fuglfirðingar tóktust hava mist tráðin, hava teir tvær tær seinastu ferðirnar megnað 1-1 á útivølli ímóti B36 og 1-0 á heimavølli ímóti HB.

Eftir at KÍ ikki hevði tapt átta ferðir á rað, hava klaksvíkingar tapt tvær ferðir – tepurt ímóti oddaliðnum og trivaliga ímóti botnliðnum!

Eftir at B36 fyrsta partin av kappingini hevði staðið seg væl betri, enn tað hevði verið roknað við, hevur B36 ikki megnað at vinna fulla úrtøku í trimum dystum á rað.

Burtur úr fyra teimum seinastu umfórnum hevur HB, sum tað altíð verður roknað nógv við, bara vunnið trý stig.

Eitt av stóru spurnarteknunum er Víkingur. Eftir at teir høvdu tapt á Toftum, vunnu teir á heimavølli ímóti EB/Streymi, sum legði rygg til fyrsta tapið á árinum. Eftir sigurin á Víkingi, sum altso síðani vann á oddaliðnum, tapti B68 á heimavølli ímóti Skála, sum er næstaftast!

Støðugastu avrikunum

seinastu vikurnar hava meistararnir í NSÍ staðið fyri. Seks tær seinastu ferðirnar hava teir ikki tapt. Í fyra av fórnum hava teir í NSÍ vunnið fulla úrtøku. Tað hevur borið við sær, at NSÍ nú er næsti kappingarneytin hjá EB/Streymi.

Í fyrsta umfarinum eftir summarsteðgin – 6. august – fer NSÍ til Streymnesar. Um tað tá fer at eydnast EB/Streymi at vinna, kann tað væl hugsast, at kapping-

in verður mest sum avgjørd. Um tað tá fer at eydnast NSÍ at vinna, kann tað væl hugsast, at kappingin fer at verða spennandi í heyst.

Í 13. umfarið var stóri lærdómurin, at í lötuni ber tað illa til at gera forsøgnir. Favorittarnir fullu sum flugur.

Dystaryvirilit		
Formula-deildin		
Dagur	Dystur	Dómari
04.07	NSÍ-Víkingur	Eiler Rasmussen
04.07	ÍF-EB/S	Dagfinn Olsen
05.07	Skála-B71	Petur Reinert
05.07	KÍ-B36	Dag Vidar Hafsås
05.07	HB-B68	Lars Müller
1. deild		
05.07	07 Vestur-TB	Rói Jacobsen
05.07	Víkingur-AB	Rúni Gaardbo
05.07	VB/S-B68	Bárður Mortensen
05.07	NSÍ-KÍ	Andrew Christiansen